

విరమణీయం

సుజాత టీచర్ 'క్లాస్ రూమ్'లోకి అడుగుపెట్టగానే, "సైలెన్స్ - సైలెన్స్" అంటూ, బెత్తంతో టేబుల్ మీద బాదుతూ గట్టిగా అరచింది. వందమందికి పైగా ఉన్న క్లాస్ రూమ్ కావటంతో, 9వ తరగతి విద్యార్థులైనప్పటికీ, ఎలిమెంటరీ స్కూల్ కోలాహలం వినిపిస్తుంటుందక్కడ. మరీ మరీ అరవటంతో, నాలుగైదు నిమిషాల తర్వాత నిశ్శబ్దం నెలకొనింది.

"మీ అందరికీ ఒక ముఖ్య విషయం చెప్పాలి. జాగ్రత్తగా వినండి" అందామె. అంత ముఖ్యమైన విషయం ఏమిటబ్బా అని పిల్లలంతా అలర్డ్ అయిపోయారు. రెండోవరుసలో కూచున్న రాజేశ్వరి, నిలువెత్తు నిల్చున్న టీచర్ వేపు కళ్లప్పగించి చూసింది.

"మన స్కూల్ హెడ్మాస్టర్, ఈ నెల 30వ తేదీన రిటైర్డ్ కాబోతున్నారు. మీకు తెలుసా." అని, ఒక్క క్షణం ఆగి జవాబు నాశిస్తూ విద్యార్థులవైపు చూసిందామె.

"తెలీదు టీచర్" అంటూ ముక్తకంఠంతో గట్టిగా అరిచారు పిల్లలంతా.

"అబ్బబ్బ, మళ్లీ ఒకటే అరుపులు, సైలెన్స్, సైలెన్స్" అంటూ బెత్తంతో తనముందు నిస్సహాయంగా నిల్చున్న టేబుల్ ను గట్టిగా బాదింది సుజాత టీచర్.

"ఏదో ప్రమాదం రాబోతోంది" అని వెంటనే శంకించిన రాజేశ్వరి, పక్కన కూచున్న వనజాక్షిని మోచేత్తో నిశ్శబ్దంగా పొడిచింది. దాన్ని గ్రహించినట్టుగా వనజాక్షి చిరునవ్వు నవ్వి టీచర్ వేపు చూసింది. అదే క్షణంలో సుజాత చూపులు ఆ పిల్లపై పడ్డాయి. ఆ పిల్ల పెదాలమీద కన్పించిన చిరునవ్వులో ఏదో వ్యంగ్యంలాంటిది స్ఫురించినట్టులు, "ఏమిటే నవ్వుతున్నావ్" అంటూ గట్టిగా గద్దించింది. "ఏంలేదు టీచర్" అంటూ పెదాలు ముడుచుకొని సీరియస్ గా వుండిపోయిందా పిల్ల -

"ఏమిటే సీరియస్ గా చూస్తున్నావ్! లేచి నిలబడు" అంటూ మరింత గట్టిగా అరిచింది బెత్తం ఝుళిపిస్తూ.

వనజాక్షి, మనసులోనే తలబాదుకుంటూ నిర్దిష్టంగా లేచి నిలబడింది - తన కంటే చాలా పెద్దది కాబట్టిన్నూ, పైగా టీచర్ కాబట్టిన్నూ. సుజాత బతికిపోయింది.

లేకపోతే జుట్టుపీకి నాలుగు గుద్దులు గుద్దేదే. సుజాత టీచర్ను రెండేళ్లుగా భరిస్తూ ఆ స్థితికి వచ్చేసింది ఆ పిల్ల.

“నేనేదో చెప్పబోతుంటే ఏమిటే నీ వ్యవహారం” మరీ మరీ రెచ్చిపోతున్న టీచర్వేపు చూసి, ప్రక్కన కూచున్న రాజేశ్వరి, శాంతం అని అర్థమయ్యేలా వనజాక్షి పాదాన్ని తన చేతివేలితో మీటింది. ఆ సైగను అర్థం చేసుకున్న ఆ పిల్ల “ఏం లేదు టీచర్” అంది అపలాజికల్గా.

“సరే కూచో” అంటూ క్షమించేస్తున్నట్టు గద్దించింది సుజాత.

వనజాక్షి కూచుని రాజేశ్వరివైపు చూసింది చిలిపిగా.

“ఆ- ఏమన్నాను. మన హెడాస్టర్ రిటైర్డ్ కాబోతున్నారు, అన్నాను గదా”

“అవును టీచర్. అవును టీచర్” అంటూ మళ్లీ అరుపులు-

“అబ్బబ్బ ఈ గోల భరించలేక ఛస్తున్నానరా, ఇక నిశ్శబ్దంగా వినండి” అందామె.

“వింటాం టీచర్” అంటూ మళ్లీ అరుపులు.

ఉస్సూరంటూ ఒక్క నిమిషం వైరాగ్యంలో మునిగింది సుజాత.

రాజేశ్వరికీ, వనజాక్షికీ, అప్పటికే సంగతి అర్థమయిపోయినట్లు, పరస్పరం శరీర స్పర్శలతోనే మాట్లాడేసుకున్నారు.

సుజాత టీచర్ మళ్లీ మొదలుపెట్టింది.

“మన హెడాస్టర్ ఈ నెల 30వ తేదీన రిటైర్డ్ అవుతారని చెప్పానుగదా! ఆయన మన స్కూల్లో నాలుగేళ్లుగా పనిచేస్తున్నారు. అందువల్ల ఆయన ఉద్యోగ విరమణ సందర్భంగా ఒక పెద్ద సభ ఏర్పాటుచేసి, మనం వీడ్కోలు ఇవ్వాలి. మనం ఆయనకు ఒక మంచి కానుక ఇవ్వాలి. కాబట్టి మన స్కూల్లోని ప్రతి విద్యార్థి కొంత మొత్తాన్ని ఇవ్వాలి” అంది సుజాత.

ఈ మాటలు వినగానే పిల్లలంతా నీరసపడిపోయారు. పక్కవాళ్లతో చకచక గుసగుసలు మొదలయ్యాయి. “అనుకున్న ప్రమాదం ఇదే - నాకు ముందే తెలుసు” అంది మెల్లగా రాజేశ్వరి వనజాక్షితో.

“మన స్కూల్లో 6,7 తరగతుల పిల్లలు 5 రూపాయల వంతునా 8,9,10 తరగతుల పిల్లలు 10 రూపాయల వంతునా ఇవ్వాలని మేము నిర్ణయం చేశాం. మీరు ఈ

శనివారంలోగా పది రూపాయలివ్వాలి” ఎంతో అనునయంగా చెప్పింది సుజాత టీచర్.

“ఏమద్రా, ఉలకరూ, పలకరూ చెప్పండి” అంటూ గొంతు పెద్దది చేసింది టీచర్.

“అలాగే టీచర్” అంటూ కీచు స్వరం వినిపించారు పిల్లలు.

ఆ పిల్లలకు ఇలాంటి అనుభవాలు కొత్తేవేమీ కావు.

గత సంవత్సరం, ఒక సైన్స్ టీచర్, అంతకు మునుపు సంవత్సరం ఒక తెలుగు పండిట్, బదిలీ అయిన సందర్భంలో కూడా ఈ వసూళ్ల కార్యక్రమం జరిగింది. ప్రతి సంవత్సరమూ జరిగే ఈ తంతుపట్ల పిల్లలకు ఆసక్తిలేదు, ఆదరణలేదు. అయినా తప్పదు గనుక, అడిగింది ఇస్తూనే ఉంటారు ఉదారంగా.

ఇప్పుడు ఈ హెడ్మాస్టర్ ఉద్యోగ విరమణ! స్కూల్ మొత్తం మీద ఆరువందలకు పైగా విద్యార్థులు. చిన్న తరగతులు ఐదూ, పెద్ద తరగతులు పదినట. రాజేశ్వరి పెన్ను తీసుకొని నోట్ పుస్తకం వెనక చకచకా లెక్కలు వేసి దాదాపు ఐదు వేల రూపాయలు అంటూ తేల్చేసింది.

“ఈ హెడ్మాస్టర్ తో తమకేం సంబంధమబ్బా” అంటూ వాళ్లంతా గుసగుసలు పోయారు. ఈ నాలుగేళ్లుగా ఆయన తమ క్లాసుకు ఎప్పుడూ వచ్చిందీ లేదు. తమతో మాట్లాడింది అసలే లేదు. ఒక్క 10వ తరగతికి మాత్రమే ఇంగ్లీషు చెబుతాడాయన. “అయినా అంతంత జీతాలు తీసుకుంటూ, ఈ చిన్న కానుకలకు ఆశపడడం ఏం న్యాయం” అంది రాజేశ్వరి, వనజాక్షితో - “పిల్లలతో వసూళ్లు చేసి విందులు తినటమూ, సన్మానాలు చేయించుకోవటమూ ఏం బావుంటుంది?” అంది వనజాక్షి.



30వ తేదీ రానే వచ్చింది.

ఆ రోజు స్కూలంతా మహాసందడిగా వుంది.

స్కూల్ ప్రాంగణమంతా, మైకులో ధ్వనిస్తున్న చెత్తా చెదారం పాటలతో మారుమ్రోగిపోతోంది. అక్కడ ఏర్పాటు చేసిన సమావేశ వేదిక అట్టహాసంతో వెలిగిపోతోంది. రంగురంగుల కాగితాలతో సమావేశ స్థలమంతా అలంకరింపబడి వుంది. సమావేశ వేదిక తగినంత ఎత్తులో హుందాగా ఉంది. వేదికను, అందమైన

షామియానా కప్పివేస్తూ గంభీరంగా కన్నీస్తోంది. వేదిక మీద దాదాపు 12 కుర్చీలు వేసి వున్నారు. కుర్చీల ముందు పొడవుగా నాలుగు టేబుళ్ళూ, టేబుళ్ల మీద పరచిన అందమైన కర్డెన్లూ, వాటిపై ఫ్లవర్ వాజ్ లూ, అగరొత్తుల ధూపమూ, ఇదంతా ఒక ఆహ్లాదకరమైన వాతావరణాన్ని సృష్టించేస్తూ వుంది. సమావేశ స్థలంలో మొదటి వరసల్లో విద్యార్థినులూ, వెనుక వరసల్లో తరగతుల వారీగా విద్యార్థులూ కూలబడి వున్నారు. వాళ్లు అల్లరి చేయకుండా ఉండటానికి, ఆ స్కూల్ ఉపాధ్యాయులు, బెత్తాలు పట్టుకొని, బారెడు కొకరు చుట్టూరూ నిలబడి వున్నారు.

ఆ పాఠశాల హెడాస్టర్ రామనాథం, ఉద్యోగ విరమణ సందర్భంగా వీడ్కోలు కోసం ఈ ఆర్భాటమంతా. ఆ సభలో అతిథులుగా జిల్లా పరిషత్తు అధ్యక్షులూ, జిల్లా పరిషత్తు సి.ఇ.ఓ.; జిల్లా విద్యాశాఖాధికారి, స్థానిక నియోజకవర్గ శాసనసభ్యులూ, మండలాధ్యక్షులూ, వీళ్లుగాక వివిధ ఉపాధ్యాయ సంఘాల నాయకులూ, ప్రతినిధులూ పాల్గొంటున్నారు. సభకు ఎవరెవర్ని పిలిపించాలో నిర్దేశించింది కూడా హెడాస్టర్. సమావేశ వేదిక ఎలా ఏర్పాటు చేయాలి, వీడియో, కెమేరాల వ్యవహారమూ, పత్రికా విలేఖర్లకు ప్రత్యేక ఆహ్వానమూ, ఆహ్వాన పత్రికల డిజైనింగూ, అంతా ఆ హెడాస్టరు పర్యవేక్షణలో జరిగిపోయింది. ఎంత గొప్పగా తన వీడ్కోలు సభ జరిగితే, అంత ప్రతిష్టాత్మక వ్యవహారంగా ఆయన దాన్ని భావించాడు మరి. వారం రోజుల క్రితమే ఆహ్వాన పత్రికలు అచ్చువేసి, జిల్లాలోని అన్ని స్కూళ్లకూ పంపిణీ చేశారు. హెడాస్టర్ కు సన్నిహితులైన మిత్రులూ, బంధువులూ, కుటుంబ సభ్యులూ కూడా ఆ సమావేశానికి అప్పటికే విచ్చేసి వున్నారు.

ఈ మధ్యకాలంలో ఉద్యోగ విరమణ అన్నది కూడా ఒక గొప్ప వేడుకగా జరపటం అలవాటైపోయింది దేశమంతా! ఇంతకు మునుపు కాలంలో ఏదైనా పాఠశాలలో ఒక ఉపాధ్యాయుడు ఉద్యోగ విరమణ చేస్తే అది కేవలం ఆ స్కూల్ వ్యవహారం మాత్రమే. స్కూల్ విద్యార్థులతో ఒక సమావేశం ఏర్పాటు చేసి, పూలదండ వేసి, శాలువా కప్పి, ఒక చిన్న జ్ఞాపిక ఇచ్చి గౌరవంగా వీడ్కోలు చెప్పేవారు. ఈ ఆహ్వాన పత్రికలూ, అతిథుల సందడులూ, అధికార, అసాధికారులకు అతిథ్యాలూ, పత్రికల్లో శుభాకాంక్షల ప్రకటనలూ ఇవేవీ వుండేవి కావు.

ఇప్పుడలా కాదు...

ఎలా జరుగుతుందంటారా? చూడండి...

అతిథులందరికి విందుభోజనాల తర్వాత రెండున్నర గంటలు కావస్తూండగా, ఆ పాఠశాల ఫస్ట్ అసిస్టెంట్ స్వాగతం పలుకగా, అతిథులందరూ వేదిక మీద ఆసీనులయ్యారు.

సభకు అధ్యక్షుడు, జిల్లా పరిషత్తు చైర్మన్, ఆయనకు ఈ హెడ్డాస్టర్ తో కేవలం పరిచయం తప్ప, తెలిసింది చాలా తక్కువ అయినా, ఆయన తన అధ్యక్షోపన్యాసంలో, హెడ్డాస్టర్ గుణగణాలనూ, వ్యక్తిత్వాన్నీ కీర్తించి, ఈ సభలో తాను పాల్గొనటం ఒక గొప్ప అనుభూతినీ, ఆనందాన్నీ ఇచ్చిందని, ఆ తర్వాతి బాధ్యతను ఇతర ఉపన్యాసకులకు అప్పగించాడు. వచ్చిన వాళ్లంతా కూడా, మీ పాఠశాల ప్రధానోపాధ్యాయుడు ఆదర్శ గురువనీ, తన జీవితాన్నంతా విద్యాబోధనకు అంకితం చేసినవాడనీ, మంచి ఫలితాలు సాధించినాడనీ పొగడ్డలు కురిపిస్తూంటే, ఆ హెడ్డాస్టర్ చిద్విలాసంగా మందహాసం చిందిస్తూ అమందానందాన్ని అనుభవిస్తూ, అరమోడ్డు కన్నులతో సుఖాసీనుడై వున్నాడు. ఈ పొగడ్డల కోసమే గదా ఈ సభ! సభలో కూచున్న విద్యార్థులు, ఆవులిస్తూనో, పక్కవాడిని గిచ్చుతూనో, గిల్లుతూనో, చిన్న చిన్న రాళ్లు పోగుచేసుకొని ముందు వరుసల్లో కూచున్న వాళ్ల మీద చిలిపిగా విసురుతూనో కాలక్షేపం చేసేస్తున్నారు.

“మన డబ్బులు వసూలు చేసి, సుష్టుగా డిన్నర్లు తిని మనల్ని ఎండలో పారేసి, వాళ్లేమో పామియానా కింద నీడలో కూచుని హాయిగా కీర్తనలు పాడుకుంటున్నారు” అని ఓ పదో తరగతి విద్యార్థి వ్యాఖ్యానిస్తుంటే పక్కవాళ్లు ఆనందిస్తున్నారు.

అందరి కీర్తనలూ గంటన్నరకు పైగా అనర్గళంగా సాగినాయి. పిల్లలు వాళ్ల ధోరణిలో వాళ్లు కాలక్షేపం చేస్తున్నారు. పిల్లల గునగుసలు ఎక్కువైనపుడల్లా ఉపాధ్యాయులు బెత్తాలు ఝుళిపిస్తు హెచ్చరికలు చేస్తున్నారు.

ఇక చివరి కార్యక్రమం, హెడ్డాస్టర్ కు సన్మానం - అధ్యక్షులు ప్రకటించగానే, పాఠశాల తరపున, పెద్దపూలమాలవేసి, శాలువా కప్పి, ఒక బంగారు ఉంగరాన్ని అతని వేలికి తొడిగి, పిల్లలచేత పెద్దగా చప్పట్లు కొట్టించారు. స్కూలు కమిటీ తరపున ఒక పూలమాల వేసి, శాలువా కప్పి, ఒక పెద్ద డిన్నర్ సెట్ ను బహూకరించారు. వీడియో కెమెరాలు ధారాపాతంగా దృశ్యీకరిస్తుండగా కెమెరాలు క్లిక్ క్లిక్ మంటూ ఫోటోలు తీస్తుండగా, సన్మాన కార్యక్రమం కొనసాగుతూంది. వచ్చిన మిత్రులు, ఉపాధ్యాయ సంఘాల ప్రతినిధులూ, బంధువులూ వరుస క్రమంలో వచ్చి,

పూలమాలలు వెయ్యటమూ, కానుకలు చదివించటమూ.. ఫోటోలు దిగటమూ... పాతిక పైగా శాలువాలూ, గడియారాలు, పెన్నులు, ఫ్లాస్కోలూ, ఇలా పలురకాల బహుమతులూ పుచ్చుకున్నారు ఆ హెడ్మ్యాస్టర్. ఒక పెళ్లి తంతు జరిగినంత పసయిందక్కడ. ఆయనకు తన పెళ్లినాడు కూడా అన్ని కానుకలు వచ్చి వుండవు. చాలా బహుమానాలు, మొహమాటానికోసం, తప్పనిసరి కాబట్టిన్నూ, వచ్చేది వస్తూ వుత్తచేతుల్తో ఎలా రావటమబ్బా అంటూ తెచ్చినవే. ఇలాంటి సంప్రదాయాలు అలవాటయినాక, ఈ కృత్రిమ పద్ధతులన్నీ తప్పనిసరి అవుతాయి దేశంలో.

విద్యార్థులంతా ఈ తతంగాన్నంతా చప్పట్లు కొట్టి కొట్టి తిలకించారు. ఇదంతా వాళ్లకు ఒక సరదా వ్యవహారం మాత్రమే! చివరగా ప్రధానోపాధ్యాయుడు రామనాథం లేచి నిలబడి, ఉత్తుత్త కన్నీళ్లు కారుస్తూ అందరికీ పేరు పేరునా ధన్యవాదాలు, నమస్కారాలు చెప్పి, “మీరు చేసిన ఈ సన్మానాన్ని, అభినందనల్ని నేను జన్మలో మరువలేను. మీ ప్రేమాభిమానాల్ని ఎప్పుడూ గుర్తుంచుకుంటాను” అని మొదలు పెట్టి తన జీవితగాఢనంతా ఏకరువు పెట్టేశారాయన. తన జీవిత విశేషాలు వినటం పట్ల విద్యార్థులకు ఏమాత్రం ఆసక్తి వుంటుంది అన్న ఆలోచన లేదాయనకు. సాయంకాలం అయిదు కావస్తున్నా సభ ముగియలేదు. అందరూ అసహనంగా కదుల్తున్నారు.

రాజేశ్వరి, వనజాక్షి, ఒకరొకరు చూస్తూ ఒకటే నవ్వుకుంటున్నారు. “చూశావా, వనజా! మనం ఈయనకు వీడ్కోలు చెప్పినామట! సత్కరించినామట. బలవంతంగా మనతో పదులు పదులు వసూలు చేసి, వాళ్లకు నచ్చిన కానుకలు కొనుక్కొని, విందులు తిని, ఇదంతా మనం ప్రేమతో చేసినట్లుగా ఎలా చెప్పుకుంటున్నారో చూడు” అంటూంటే వనజాక్షి పగలపడి పగలబడి నవ్వేస్తోంది. ఆ నవ్వులు విని “సైలెన్స్, సైలెన్స్” అంటూ బెత్తం పట్టుకొని వస్తోంది సుజాత టీచర్.

❖ ఉపాధ్యాయ - ఫిబ్రవరి, 2002